

САЙИДАЛҲИ МАЪМУР

ШАБПАРАКҲОИ

САФЕД

НАВОҲОИ ГУЛДАРА

Гулдара дара дорад,
Дара шаршара дорад,
Шаршара наво дорад,
Ҳусни дилрабо дорад.

Гулдара гулҳо дорад,
Дара булбулҳо дорад.
Булбулаш наво дорад,
Савти дилкушо дорад.

Гулдара ёна дорад,
Ёна бедона дорад.
Бедона наво дорад,
Овози расо дорад.

Гулдара дар Хатлон аст,
Дар мулки Балҷувон аст.
Балҷувон сафо дорад,
Хуш созу наво дорад.

ШАБПАРАКҲОИ САФЕД

Шабпаракҳои сафед

Мепаранд аз осмон.

Шабпаракҳо натарсанд

Аз сармои зимистон.

Шабпаракҳои сафед

Нишаста рӯи замин.

Аз шабпаракҳо шавад

Кӯҳу саҳро нозанин.

Набаро аз хонаат,

Эй офтоби хандон.
Шабпаракҳо гар раванд,
Ман мешавам парешон.

Шабпаракҳои сафед
Мепаранд аз осмон.
Шабпаракҳои сафед
Бошад барфи зимистон.

МЕХОҲАМ БОРОН ШАВАМ

Имсол дар кӯҳистон
Гарм омад тобистон.
Сабзаҳои пушта сӯхт,
Душвор шуд ба чӯпон.

Чӣ меҳӯранд акнун
Бузу гӯсфанди совхоз?
Барои марди чӯпон
Душвор мешавад боз.

Меҳоҳам ёрӣ диҳам,
Ғами дилаш барорам.

Меҳоҳам борон шавам,
Дар кӯҳу пушта борам.

Дар кӯҳу пушта аз нав
Алаф фаровон шавад.
Чӯпон амак гашта шод,
Мушкилаш осон шавад.

РАҚСИ МОҲӢ

Дидай рақси моҳӣ,

Шабона ё пагоҳӣ?

Агар надида бошӣ,

Биё ба ҳавзи моҳӣ.

Парида моҳӣ дар об,

Нишон диҳад қадашро.

Моҳӣ хӯрад печутоб,

Надоништа ҳадашро.

Бо рақси шӯҳу мавзун

Моҳӣ барад ақлу ҳуш.

Рақси моҳии раққос
Намешавад фаромӯш.

Дидаӣ рақси моҳӣ
Шабона ё пагоҳӣ?
Агар надида бошӣ,
Биё ба ҳавзи моҳӣ.

Ҳавзи моҳӣ дар Ромит
Дур нест аз деҳи мо,
Хоҳӣ, биё, ман туро
Мебарам ба тамошо.

САРГАҲИ ВАХШ

Вахш аз кучо сар шавад?

Аз деҳи мо сар шавад.

Деҳи мо хушнамуд аст,

Дар соҳили ду рӯд аст.

Номи яке Хингоб аст,

Номи дигар Сурхоб аст.

Аз Хингобу аз Сурхоб

Дарё шавад пури об.

Номи он дарё Вахш аст,

Ҳамон Вахши зарбахш аст.

Вахш аз кучо сар шавад?

Аз деҳи мо сар шавад.

Чӣ ном дорад деҳи мо?

Намегӯям ба шумо.

Харитаро бикобед,

Номи онро биёбед.